



А ці ведаеш, чым па праву Ты як хрысціянін можаш ганарыцца? Загінаем пальцы. Хрысціянства праз Хрыста адкрыла ісціну, што Бог ёсць Любоў

У разуменні іншых рэлігій Усемагутны ўяўляўся і да сёння ўяўляецца як суровы і справядлівы Айцец, які карае за правіны. Хрысціянства адкрыла міласэрнага Стварыцеля, што для збаўлення чалавецтва паслаў свайго Адзінароднага Сына. Некаторыя з першых Айцоў Касцёла фармулявалі гэтую праўду так: праз увасабленне Бог сышоў да чалавека для таго, каб чалавека ўзвесці да Бога. Паслядоўнікі Хрыста пакліканы наследаваць найвышэйшую цноту. Паводле выказвання паэта Аляксея Талстога, Езус “усе законы Майсея Любоўі закону падпарадкаваў”. “Любі Пана Бога твайго ўсім сэрцам тваім, і ўсёй душой тваёй, і ўсёй моцаю тваёй, і ўсім розумам тваім, і бліжняга свайго, як самога сябе” (Лк 10, 27). Хрыстос спрасціў у разуменні людзей заповедзі, якія патрэбны, каб засцерагчы чалавека ад грахоўнай залежнасці і дапамагчы яму адчуць шчасце ўжо тут, на зямлі. †

Хрысціянства не ў стане палегчыць пакуты чалавека, але можа надаць ім сэнс

Хрысціянская рэлігія дае магчымасць слабому здабыць духоўныя сілы, унутраную энергію, а нездароваму – знайсці ў сабе мужнасць успрыняць сваю хваробу як Божае наведванне, каб пераносіць яе з цяроўнасцю і надзеяй на міласэрнасць Айца. Гэтыя цноты набліжаюць да Усемагутнага. І калі чалавек здзяйсняе хоць крок Яму насустрач, Бог са свайго боку робіць 10.

Хрысціянская вера загартоўвае людскі дух. Дапамагае кожнаму перажываць выпрабаванні, нягоды і беды, якія выпадаюць на долю, як крыж, што мае свой асаблівы кошт пасля зямной вандроўкі.

Хрыстос – узор маральнай дасканаласці

Кожны свой учынак, кожнае слова хрысціянін спраўджвае з вучэннем і прыкладам Хрыста, імя якога вядома амаль што кожнаму ў гэтым свеце. Тое, што на працягу 2-х тысячагоддзяў хрысціянства не зніжае высокую планку свайго маральнага ідэалу, сведчыць аб тым, што ён рэальна дасягальны. І прыклады таму – не толькі сотні тысяч

святых, але і мільёны простых хрысціян, якія нястомна ўвасабляюць яго ва ўласным жыцці. Вядома, самому чалавеку гэта не па сілах, але з Богам магчыма ўсё (параўн.: Мц 19, 26).

Хрысціянiн не адзінокi

Кожны вызнаўца Хрыста з'яўляецца членам супольнасці. У Царкве ён знаходзіцца сярод сваіх братоў і сясцёр. Тут можа знайсці падтрымку або падставіць сваё плячо, падзяліцца радасцю або яе падарыць. І дзе б не апынуўся вызнаўца Хрыста ў сувязі з рознымі жыццёвымі абставінамі, хрысціянская супольнасць стане для яго родным прытулкам.

Біблія паслядоўнікаў Хрыста ўзбагачана Новым Запаветам

Біблія лічыцца Святым Пісаннем у хрысціянскай і іўдзейскай рэлігіях. Складаецца з 2-юх частак – Старога і Новага Запаветаў. Іўдзейская традыцыя прызнае толькі Стары Запавет, хрысціянская – і Новы, дзе апісваецца жыццё і дзейнасць Хрыста, пашыраецца Яго вучэнне.

Згодна дадзеным Кнігі рэкордаў Гінэса, агульны тыраж надрукаваных Біблій з 1815 па 1975 год склаў 2,5 млрд асобнікаў. Да сёння Святое Пісанне застаецца найбольш перакладаемай кнігай у свеце. На канец 2016 года Біблія выдадзена на 636 мовах (Новы Запавет перекладзены яшчэ на 1442 мовы).

Хрысціянства – самая распаўсюджаная рэлігія ў свеце

На дадзены момант колькасць хрысціян на Зямлі вагаецца каля 2,4 млрд (трэць ад агульнай колькасці насельніцтва планеты). Найбольш іх можна сустрэць у Амерыцы, Еўропе і Афрыцы. Наступную пазіцыю ў рэйтынгу папулярных рэлігій з колькасцю прыхільнікаў каля 1,7 млрд займае іслам.

Супрацоўнікі Цэнтра вывучэння глабальнага хрысціянства пры Тэалагічнай семінары Гордан-Конвел (ЗША) апублікавалі даследаванне, у якім паспрабавалі даць свой прагноз адносна развіцця хрысціянства да 2050 года. Дадзеныя сведчаць пра тое, што праз некалькі дзясяткаў гадоў паслядоўнікі Хрыста паранейшаму будуць складаць рэлігійную большасць. Цэнтрам хрысціянства ўжо праз 8 год стане... Афрыка! Лічба яго прыхільнікаў на Чорным кантыненте дасягне больш за 721 млн, а у 2050 годзе – 1,253 млрд. На ўсіх кантынентах колькасць хрысціян будзе прыбываць, і толькі ў Еўропе зменшыцца з 554 млн (2017 год) да 494,9 млн (2050 год).

Іншы прагноз на будучыню мае другі вядомы ў ЗША даследчы цэнтр “Pew”. Яго аналітыкі мяркуюць, што да 2050 года колькасць мусульман і хрысціян амаль зраўняецца: 2,76 млрд (тут супрацоўнікі абодвух цэнтраў сыходзяцца ў дадзеных) і 2,92 млрд адпаведна. Чакаецца, што мусульмане будуць складаць больш за палову насельніцтва ў 51-й краіне свету.

Рэлігійны ландшафт планеты будзе змяняцца ў адным з накірункаў, калі тэндэнцыі застануцца актуальнымі. Але трэба ўсведамляць, што многія падзеі – навуковыя адкрыцці, узброеныя канфлікты, грамадскія рухі, палітычныя ўзрушэнні і шмат чаго іншага – маюць неспадзяваны характар. Менавіта таму прагнозы абмежаваны перыядам у 40 гадоў.

Хрысціянства паклала пачатак друкаванню кніг, а таксама аказала ўплыў на

адукцыю, мастацтва, прававую культуру

Першай у свеце друкаванай кнiгай была лацiнская Бiблiя. Першыя ўнiверсiтэты ўзiклi на аснове царкоўных школ i ўваходзiлi ў сiстэму духоўнай адукацыi. Шэдэўры лiтаратуры, жывапiсу, скульптуры адлюстроўваюць менавіта хрысціянскiя матывы. Законы амаль ва ўсiм свеце заснаваны на хрысціянскiм вучэннi. I гэта толькi некаторыя прыклады прагрэсу, на які паўплывала хрысціянства.

Хрысціянiн паклiканы да гармонii матэрыi i духа

Сэнс жыцця любога чалавека павiнен палягаць на эвалюцыi душы, якая несмяротная. Але цела – абалонка душы – мае матэрыяльную прыроду, якую таксама iгнараваць недарэчна. Хрысціянiн iмкнецца спалучыць 2 iснасцi, каб адчуць сугучнасць Богага плану адносна паўнаты свайго стварэння.

Дарогу ў Нябеснае Валадарства чалавеку адкрывае хрост

Кожны без выключэння прыходзiць у гэты свет з цяжарам першароднага граху. “Калi хто не народзiцца з вады i Духа, не можа ўвайсцi ў Богае Валадарства” (Ян 3, 5). Да духоўнага адраджэння прыраўноўваецца сакрамант хросту. Адначасова з яго прыняццем чалавек далучаецца да членаў хрысціянскай Царквы. Цяпер ён асвечаны Божай ласкай i з яе дапамогай зможа асягнуць вечнае жыццё.

Хрысціянiн мае магчымасць злучацца з Богам у сакраманце Эўхарыстыi

Пад відам хлеба i вiна вернiк прымае рэальнае Цела i Кроў Езуса. Кансэкрацыя Святых Дароў адбываецца падчас кожнай св. iмшы.

Калi раней прычашчэнне было даволi рэдкай з’явай сярод хрысціян, то паступова сiтуацыя змянiлася. Сёння вернiку рэкамендуецца прымаць св. Камунiю не толькi ў святы i нядзелю, але i ў iншыя днi. Кананiчнае права дазваляе здзяйсняць гэта нават двойчы на дзень, калi чалавек удзельнiчае ў св. iмшы. Для гэтага павiнны iснаваць толькi 2 умовы: стан ласкi i правiльны намер. “Праз Эўхарыстыю мы (хрысціяне – заўв. аўт.) ужо тут злучаемся з Нябеснай лiтургiяй i наперад смакуем вечнае жыццё” (ККК 1327). Св. Камунiя, прынятая ў пакоры сэрца, дае сiлы супрацьстаяць граху i мужнасць адказваць на выклiкi часу.

Кожнаму хрысціянiну варта валодаць пачуццём уласнай годнасцi i ўласнай каштоўнасцi, бо на гэта, як бачна, ёсць свае важкiя прычыны.